

ئۇسامە ئىبنى زەيد

پەيغەمبەر
ئارسلانلىرى

قەدىردان ئوغلى قەدىردان



مەنبە: قصص و حكايات بالعربي

قەدىردان ئوغلى قەدىردان

ساھابىلەر ئۇسامە ئىبنى زەيدنى قەدىرداننىڭ ئوغلى قەدىردان دەپ ئاتىشاتتى. چۈنكى پەيغەمبىرىمىز ئۇسامەنىڭ دادىسى زەيدنى ناھايىتى ياخشى كۆرەتتى ۋە ئۇسامەنىمۇ بەك ياخشى كۆرەتتى. ئۇسامە پەيغەمبىرىمىز دۇئا قىلغان ئەڭ ئاخىرقى ساھابە ئىدى. ئۇسامە پەيغەمبىرىمىزنى ۋاپات بولۇشنىڭ ئالدىدا يوقلاپ كەلگەن ئىدى، پەيغەمبىرىمىزنىڭ گەپ قىلغۇدەكمۇ ھالى يوق ئىدى. ئۇسامە ئېڭىشىپ پەيغەمبىرىمىزنى سۆيىدى، پەيغەمبىرىمىز قولىنى ئاسمانغا كۆتۈرگەندىن كېيىن ئۇسامەگە ئۇزاتتى. ئۇسامە بۇنىڭدىن پەيغەمبىرىمىزنىڭ ئۆزىگە دۇئا قىلغانلىقىنى بىلگەنىدى.



ئۇسامە ئىبنى زەيد پەيغەمبىرىمىز پەيغەمبەر بولۇپ
يەتتىنچى يىلى تۇغۇلغانىدى. ئۇنىڭ مۇسۇلمانلار ئەڭ قىيىن
كۈنلەردە قالغاندا تۇغۇلۇشى پەيغەمبىرىمىزگە ئۈمىد ئاتا
قىلىپ خۇرسەن قىلغان ئىدى. چۈنكى ئۇ ئىسلامى ھايات
ئىچىدە تۇغۇلۇپ بىر كۈنمۇ جاھىلىيەت ھاياتىنى باشتىن
كەچۈرۈپ باقمىغانىدى. ئانىسى ئۇمۇ ئەيمەن
پەيغەمبىرىمىزنىڭ ئىنىكئانىسى ئىدى. پەيغەمبىرىمىز ئۇ
ھەققىدە: «ئۇ ئۆز ئانىمىدىن قالسا مېنىڭ ۋە ئائىلە ئەزالىرىمنىڭ
ئانىسىدۇر» دېگەن.



كىچىك مۇجاھىد

ئۇ سامە يېشىنىڭ كىچىكلىكىگە قارىماستىن پەيغەمبىرىمىز بىلەن نۇرغۇن جەڭلەرگە قاتناشقان. پەيغەمبىرىمىز ئۇنى يېشىنىڭ كىچىكلىكى سەۋەبىدىن ئۇھۇد ئۇرۇشىغا قاتناشتۇرمىغان، ئەمما ئۇ خەندەك ئۇرۇشىدا بويىنى سوزۇپ، غۇلاچلىرىنى كېرىپ ئۆزىنى چوڭ كۆرسىتىشكە ئۇرۇنغان. پەيغەمبىرىمىز ئۇنىڭغا ئىچ ئاغرىتىپ خەندەك ئۇرۇشىغا قاتنىشىشقا رۇخسەت قىلغان. ئۇ مۇئەتە ئۇرۇشىدا دادىسىنىڭ قوشۇنىدا جەڭ قىلىپ دادىسىنىڭ شاھادىتىگە شاھىد بولغان. مۇئەتە ئۇرۇشىدا زەيدىتىن كېيىن جەئفەر، جەئفەردىن كېيىن ئابدۇللاھ ئىبنى رەۋاھە شەھىد بولغان. ئاخىرىدا خالىد ئىبنى ۋەلىد ناھايىتى ئۈستىلىق بىلەن تاكتىكا قوللىنىپ پايدىلىق ۋەزىيەت شەكىللەندۈرگەن ۋە مۇسۇلمانلارنى مەدىنىگە قايتۇرۇپ كەلگەن.



كىچىك قوماندان

پەيغەمبىرىمىز ۋاپات بولۇشتىن ئىلگىرى رۇملارغا قارشى ناھايتى چوڭ بىر قوشۇن ھازىرلىغان بولۇپ، ئۇ قوشۇندا ئەبۇ بەكرى، ئۆمەر، سەئىد ئىبنى ئەبى ۋەققاس، ئەبۇ ئۇبەيدە ئىبنى جەرراھ قاتارلىق كاتتا ساھابىلەر بار ئىدى. ئەمما پەيغەمبىرىمىز ئون يەتتە ياشلىق ئۇسامە ئىبنى زەيدنى قوشۇنغا قوماندان قىلغان. قوشۇن تېخى يولغا چىقماي تۇرۇپ پەيغەمبىرىمىزنىڭ كېسىلى ناھايتى ئېغىرلىشىپ كەتكەن. ئۇسامە پەيغەمبىرىمىزنىڭ كېسىلىنى كۆزىتىپ يولغا چىقماي ساقلىغان. پەيغەمبىرىمىز ئاللاھنىڭ ھۇزۇرىدىكى مەڭگۈلۈك ھاياتتى تاللاپ ۋاپات بولغان. ئۇسامە 30 مىڭدىن ئارتۇق ساھابىدىن تەشكىل تاپقان زور قوشۇنغا قوماندان بولغۇدەك قانداق سالاھىيەتكە ئىگە ئىدى؟



ئۇسامەنىڭ ئۆمەر ئىبنى خەتتابنىڭ نەزىرىدىكى ئورنى
مۇئىنلەرنىڭ ئەمىرى ئۆمەر ئىبنى خەتتاب مۇسۇلمانلارغا
بەيتۇل مالدىن تەقسىم قىلغاندا ئوغلى ئابدۇللاھقا نورمال
ئۆلۈش تەقسىم قىلىپ بەرگەن، ئەمما ئۇسامەگە ئوغلى
ئابدۇللاھقا بەرگەننىڭ ئىككى ھەسسىسىنى بەرگەن.
ئۆمەر ئىبنى خەتتاب كىشىلەرگە مال تەقسىم قىلغاندا
ئۇلارنىڭ پەزىلىتى ۋە ئىسلام ئۈچۈن قوشقان تۆھپىسىگە
قاراپ تەقسىم قىلاتتى. ئابدۇللاھ ئىبنى ئۆمەر ئىسلامدىكى
ئورنىنىڭ تۆۋەن بولۇپ قېلىشىدىن تولمۇ ئەنسىرەيتتى.
شۇڭلاشقا ئۇ ئىتائەتچانلىقى، جىھادى، زاھىدلىقى ۋە
تەقۋادارلىقى بىلەن ئاۋانگارت مۇسۇلمانلاردىن بولۇشنى
ئۈمىد قىلاتتى. ئۆمەر ئىبنى خەتتابنىڭ بەيتۇل مالنى ئۇسامەگە
ئوغلى ئابدۇللاھتىن ئارتۇق تەقسىم قىلغانلىقى ئۇسامەنىڭ
ئورنىنىڭ يۇقىرىلىقىنى كۆرسىتىدۇ.



قەدىرداننىڭ ھاياتىدىكى ئەسلىمىلەر
ئۇلۇغ ساھابە ئۇسامەنىڭ ھاياتىدا ئىككى مۇھىم ئەسلىمە
بار. بىرى: پەيغەمبىرىمىز ۋاپاتىدىن ئىككى يىل بۇرۇن
مۇشرىكلارغا قارشى بىر قوشۇن تەشكىللىگەن ۋە ئۇسامەنى
ئۇ قوشۇنغا قوماندان قىلغان. بۇ ئۇسامەنىڭ تۇنجى قېتىم
قوماندان بولىشى بولۇپ، ۋەزىپىنى مۇۋەپپەقىيەتلىك
تاماملىغان. پەيغەمبىرىمىزگە ئۇنىڭ جەڭدە غەلبە قىلغانلىق
خەۋىرى يەتكەندە، ناھايىتى خۇرسەن بولغان.



يەنە بىر ئەسلىمە بولسا، مەدىنىدە مەخزۇم قەبىلىسىدىن
يۇقىرى نەسەبلىك بىر ئايال ئوغرىلىق قىلغان. پەيغەمبىرىمىز
ئۇ ئايالغا ئاللاھنىڭ ھۆكۈمىنى ئىجرا قىلىپ قولىنى كەسمەكچى
بولغان. مەخزۇم قەبىلىسى ئۇ ئايال ئۈچۈن پەيغەمبىرىمىزگە
شاپائەتچى ئىزدىگەن. نەتىجىدە ئۇلار ھېلقى ئايال ئۈچۈن
شاپائەتچى بولۇشقا جۈرئەت قىلىدىغان بىردىنبىر كىشىنىڭ
ئۇسامە ئىكەنلىكىنى بىلىپ ئۇنىڭ يېنىغا بارغان. ئۇسامە
پەيغەمبىرىمىزگە ئۇ ئايال توغرىلىق ئېغىز ئاچقاندا،
پەيغەمبىرىمىز ئۇنىڭغا قاتتىق غەزەبلىنىپ: «سەن ئاللاھنىڭ
ھۆكۈملىرىدىن بىر ھۆكۈمگە شاپائەتچى بولماقچىمۇ؟» دەپ
قاتتىق كايىغان.



پەيغەمبىرىمىز بۇ ئەھۋالدىن كېيىن كىشىلەرگە خىتاب قىلىپ:
«سىلەردىن بۇرۇنقى كىشىلەرنىڭ ھالاك بولۇش سەۋەبى، ئۇلار
ئۆز ئارىسىدا بايلار ئوغرىلىق قىلسا، ئۇنىڭغا ئاللاھنىڭ جازاسىنى
يۈرگۈزىمىگەن، ئەمما كەمبەغەللەر ئوغرىلىق قىلسا ئۇنىڭغا
جازا يۈرگۈزگەن. ئاللاھ بىلەن قەسەمكى، قىزىم پاتىمە
ئوغرىلىق قىلغان تەقدىردىمۇ ئۇنىڭ قولىنى كېسىمەن» دېگەن.
ئۇسامە بۇ ھادىسىدىن مۇھىم بىر دەرس ئېلىپ، دوست -
دۈشمەنلىكنىڭ پەقەت ئاللاھ ئۈچۈن بولىدىغانلىقىنى تونۇپ
يەتكەن. شۇنىڭدىن كېيىن ئۇسامە مۇسۇلمانلار سېپىدە باتۇر
ئەسكەر بولۇپ تاكى ۋاپات بولغانغا قەدەر ئۇرۇشلارغا
قاتناشقان.



☆ ☆ ئۇماق دوستلار، مەن سىلەرگە تۆۋەندە بىر قانچە
گۈزەل تەۋسىيەلەرنى قىلاي.

☆ ئۇسامە ئىبنى زەيد ئون يەتتە ياشقا كىرمەي تۇرۇپ كاتتا
ساھابىلەر بار بولغان زور قوشۇنغا قوماندان بولغان.
سىز ئۇسامەنىڭ ھاياتىنى ئاڭلىغاندىن كېيىن يەنە
☆ ئۆزىڭىزنى كىچىك دەپ قاراۋاتامسىز؟ سىز ئۇسامەنى
ياخشى كۆرەمسىز؟ ئۇسامە پەيغەمبىرىمىز ياخشى
كۆرىدىغان سۆيۈملۈك ساھابە بولۇپ، ئۇنى ياخشى
كۆرسىڭىز، پەيغەمبىرىمىزمۇ سىزنى ياخشى كۆرىدۇ.



ئىسلامدىكى ئەڭ كىچىك قوماندان قەدىردان ئوغلى
قەدىردان ساھابە كىم؟

